



قربانی

کی تاریخ اور احکام و فضائل

وعظ

حضرت مولانا مفتی احمد رضا خان پوری دابرکاتہم
شیخ الحدیث و سابق صدر مفتی جامعہ اسلامیہ تعلیم الدین، ڈابھیل

www.afif.in

الفلاح انٹرنیشنل فاؤنڈیشن

Al Falah International Foundation

(قبائل)

حقیقت تو یہ ہے کہ یہ جانور تو ایک علامت ہے، ایک مؤمن جب قربانی کرتا ہے تو بوقتِ قربانی اس کے دل میں یہ جذبات ہونے چاہئیں کہ جیسے حضرت ابراہیم اللہ کے حکم سے اپنے بیٹے کو ذبح کرنے کے لیے تیار ہو گئے، میں بھی اپنی جان، اپنا مال، اپنے اہل و عیال، اپنا سب کچھ اللہ کے حکم کو پورا کرنے کے لیے قربان کرنے کے واسطے تیار ہوں، یہ قربانی کا جانور تو محض ایک علامت ہے اور اسی لیے قربانی کے اندر جو جانور جتنا عمدہ ہوگا، جتنا زیادہ فرہ ہوگا، جتنا زیادہ قیمتی ہوگا، اس کو بہتر قرار دیا گیا ہے۔ اور نبی کریم صلی اللہ علیہ وسلم نے تاکید فرمائی ہے، بعض روایتوں میں آتا ہے: استفرہوا ضحایا کم اور بعض روایتوں میں ہے: عَظِّمُوا ضَحَايَاكُمْ۔

کے موقع پر نبی کریم ﷺ نے جو خطبہ دیا، اس میں آپ ﷺ نے اس حقیقت کو واضح فرمایا۔ بخاری شریف کی روایت میں یہ چیز موجود ہے۔ یہ جو حرمت والے چار مہینے ہیں، ان میں ذوالقعدہ، ذوالحجہ، محرم اور رجب ہیں۔

فضیلت والے ماہ و سال اور ایام و اوقات

اللہ تبارک و تعالیٰ نے اسلامی کیلینڈر کے بارہ مہینوں میں سے بعض مہینوں کو کچھ خصوصیت عطا فرمائی ہے، بعض دنوں اور راتوں کو کچھ خصوصیات عطا فرمائی ہے، بعض اوقات اور گھڑیوں کو کچھ خصوصیات عطا فرمائی ہے: رمضان المبارک کا مہینہ ایک مہینے کے اعتبار سے تمام مہینوں پر فضیلت رکھتا ہے، جمعہ کا دن ہفتے کے دنوں میں دوسرے دنوں کے مقابلے میں فضیلت کا حامل ہے۔ نویں ذی الحجہ یعنی عرفہ کا دن سال بھر کے دنوں میں سب سے افضل اور بہتر سمجھا جاتا ہے، لیلۃ القدر سال بھر کی راتوں میں سب سے افضل اور بہتر سمجھی جاتی ہے۔ جمعہ کے دن میں ایک گھڑی ہے ساعت اجابت کہ جو کوئی اس میں دعا کرتا ہے، وہ قبول کی جاتی ہے، اس کو دوسرے اوقات کے اوپر فضیلت حاصل ہے۔

فجر کے مصداق میں علماء کے اقوال مختلفہ

سورہ فجر کی ان ابتدائی آیات ﴿وَالْفَجْرِ وَلَيَالٍ عَشْرٍ﴾ میں اللہ تبارک و تعالیٰ نے قسم کھائی ہے۔ فجر سے مراد کیا ہے؟ تو بعض مفسرین تو فرماتے ہیں کہ ہر دن کی فجر مراد ہے؛ اس لیے کہ ہر دن کی فجر جب طلوع ہوتی ہے تو دنیا کے اندر ایک انقلاب لے

کراتی ہے، گویا اللہ تبارک و تعالیٰ اس کی قسم کھا کر اس کی اہمیت کی طرف اشارہ کرنا چاہتے ہیں اور بعض حضرات فرماتے ہیں کہ خاص طور پر دسویں ذی الحجہ کا جو دن ہے یعنی یوم النحر، عید الاضحیٰ، قربانی کا پہلا دن، اس کی فجر مراد ہے (۱)۔

یوم نحر سے پہلے والی رات حکماً یومِ عرفہ کی رات شمار ہوتی ہے اس لیے کہ ویسے اسلامی کیلیڈنڈر کے حساب سے گذشتہ رات آنے والے دن کے تابع ہوا کرتی ہے، جیسے جمعہ کی دن کی شب وہ کہلائے گی جو جمعرات کے بعد آتی ہے لیکن یہاں پر اللہ تبارک و تعالیٰ نے عرفات کے میدان میں جہاں حاجی لوگ وقوف کرتے ہیں اور وقوفِ عرفہ کوچ کا ایک اہم اور بنیادی رکن قرار دیا گیا ہے، وہاں یہ بھی بتلادیا گیا کہ اگر کوئی آدمی دسویں ذی الحجہ کی صبح صادق تک عرفات کے اندر وقوف کر لے تو اس کا حج ادا ہو جائے گا، گویا اس دسویں ذی الحجہ والی رات کو حکم کے اعتبار سے گذشتہ دن یعنی یومِ عرفہ کے تابع قرار دیا گیا، اس اعتبار سے گویا یہ یوم النحر کی رات اُدھر لگا دی گئی، اس معنی کر کے اللہ تبارک و تعالیٰ نے آج کے دن کی اس فجر کو اہمیت عطا

(۱) وَالْفَجْرِ اقسام الله تعالى بالفجر اى انفجار صبح كل يوم كذا روى ابو صالح عن ابن عباس وهو قول عكرمة.... وقال الضحاك فجر اول يوم من ذى الحجة لانه قرن به الليالى العشرة. (التفسير المظهر ي تحت قوله تعالى: وَالْفَجْرِ وَلَيْالٍ عَشْرٍ) وَثَابُثُهَا: اِنَّهُ فَجْرٌ يَوْمٌ مُّعَيَّنٌ، وَعَدَلَى هَذَا الْقَوْلِ ذَكَرُوا وَجُوهًا اَلَاوَل: اِنَّهُ فَجْرٌ يَوْمِ النَّحْرِ، وَذَلِكَ لِاَنَّ اَمْرَ الْمَنَاسِكِ مِنْ حَصَّةِ اَبْصِ مَلَاةٍ اِبْرَاهِيمَ، وَكَانَتِ الْعَرَبُ لَا تَدْعُ الْحَجَّ وَهُوَ يَوْمٌ عَظِيمٌ يَأْتِي الْاِنْسَانَ فِيهِ بِالْقُرْبَانِ كَمَا أَنَّ الْحَاجَّ يُرِيدُ اَنْ يَنْقَرِبَ بِذَبْحِ نَفْسِهِ، فَلَمَّا عَجَزَ عَنْ ذَلِكَ فَذَكَرَ نَفْسَهُ بِهِ بِذَلِكَ الْقُرْبَانِ. (تفسير الرازى، تحت قوله تعالى: وَالْفَجْرِ وَلَيْالٍ عَشْرٍ)

فرمائی اور اس کی قسم کھا کر ﴿وَالْفَجْرِ وَلَيَالٍ عَشْرٍ﴾ فرمایا۔

وَلَيَالٍ عَشْرٍ کے مصداق میں اختلاف اور قول معتدل

دوسرے نمبر پر دس راتوں کی قسم کھائی، اس سے کون سی دس راتیں مراد ہیں؟ حضرت عبد اللہ بن عباس رضی اللہ عنہما جو مفسر قرآن ہیں، ان کے حوالے سے حافظ ابن کثیر رحمۃ اللہ علیہ نے نقل کیا ہے کہ اس سے مراد ذوالحجہ کے پہلے دس دن ہیں ^(۱)۔ ویسے حضرات علماء کے درمیان یہ مسئلہ موضوع بحث ہے کہ رمضان کا آخری عشرہ افضل ہے یا ذوالحجہ کا یہ پہلا عشرہ افضل ہے؟ اس پر باقاعدہ دلائل کے ذریعہ سے کلام کیا گیا ہے، حافظ ابن تیمیہ رحمۃ اللہ علیہ کے فیصلے کو بہت سے حضرات نے معتدل قرار دیا، وہ فرماتے ہیں کہ راتوں کے اعتبار سے تو رمضان کا آخری عشرہ سب سے افضل ہے؛ اس لیے کہ اس میں لیلۃ القدر ہے جو سال بھر کی راتوں میں سب سے افضل ہے اور دنوں کے اعتبار سے ذوالحجہ کا یہ پہلا عشرہ سب سے افضل ہے؛ اس لیے کہ اس میں دنوں کے اعتبار سے سال بھر کے دنوں میں جو سب سے افضل دن ہے یعنی یوم عرفہ، وہ پایا جاتا ہے۔

اور آج جو دسویں ذی الحجہ کا دن ہے، اس کو قرآن میں یَوْمَ الْحَجِّ الْأَكْبَرِ سے بھی

تعبیر کیا گیا ہے۔ (التوبة: ۳)

(۱) وَقَدْ ثَبَّتَ فِي صَحِيحِ الْبُخَارِيِّ عَنِ ابْنِ عَبَّاسٍ مَرْفُوعًا «مَا مِنْ أَيَّامٍ أَعْمَلُ الصَّالِحَ أَحَبُّ إِلَيَّ اللَّهُ فِيهِنَّ مِنْ هَذِهِ الْأَيَّامِ يَعْنِي عَشْرَ ذِي الْحِجَّةِ قَالُوا: وَلَا الْجِهَادُ فِي سَبِيلِ اللَّهِ؟ قَالَ: وَلَا الْجِهَادُ فِي سَبِيلِ اللَّهِ إِلَّا رَجُلًا خَرَجَ بِنَفْسِهِ وَمَالِهِ ثُمَّ لَمْ يَرْجِعْ مِنْ ذَلِكَ بِشَيْءٍ» (تفسیر ابن کثیر، تحت قولہ تعالیٰ: وَالْفَجْرِ وَلَيَالٍ عَشْرٍ)

ماہ ذی الحجہ کے خصوصی احکام و عبادات اور خلیل اللہ

اس دن میں اللہ تبارک و تعالیٰ کی طرف سے قربانی کا حکم دیا گیا ہے۔ اس مہینے میں بہت سے احکام اور عبادتیں جو انجام دی جاتی ہیں، مختلف حیثیتوں سے ان میں سیدنا حضرت ابراہیم علی نبینا وعلیہ الصلوٰۃ والسلام اور ان کے گھرانے کی بعض یادگاروں کو بڑا دخل ہے۔

حضرت ہاجرہ سے حضرت ابراہیم کے نکاح کا پس منظر

حضرت ابراہیم علی نبینا وعلیہ الصلوٰۃ والسلام کا نکاح حضرت سارہ کے ساتھ ہوا اور ایک طویل زمانے تک ان کو کوئی اولاد نہیں ہوئی۔ جب اولاد نہیں ہوئی اور حضرت سارہ اولاد کی طرف سے مایوس ہوئیں اور یوں سمجھا کہ میں تو بانجھ ہوں، اب مجھے کوئی اولاد نہیں ہوگی تو انھوں نے حضرت ابراہیم علی نبینا وعلیہ الصلوٰۃ والسلام سے کہا کہ آپ ہاجرہ سے۔ جو اس بادشاہ کی بیٹی تھی جس نے حضرت سارہ سے زیادتی کا ارادہ کیا تھا لیکن اللہ تبارک و تعالیٰ نے اس میں اس کو ناکام اور نامراد کیا تو اس نے حضرت سارہ سے متاثر ہو کر اپنی بیٹی حضرت ہاجرہ کو خدمت کے لیے حضرت سارہ کے حوالے کیا تو حضرت سارہ جب اولاد کی طرف سے مایوس ہو گئیں تو حضرت ابراہیم علی نبینا وعلیہ الصلوٰۃ والسلام سے درخواست کی کہ وہ ان حضرت ہاجرہ سے۔ نکاح کر لیں۔

اولاد کی دعا اور قبولیت دعا کی بشارت

چنانچہ حضرت ابراہیم علی نبینا وعلیہ الصلوٰۃ والسلام نے نکاح کر لیا اور نکاح کے

بعد اللہ تبارک و تعالیٰ سے دعا کی: ﴿رَبِّ هَبْ لِي مِنَ الصَّالِحِينَ﴾ [الصفات: ۱۰۰] اے اللہ! مجھے نیک اولاد عطا فرما۔ اس کے جواب میں اللہ تبارک و تعالیٰ فرماتے ہیں: ﴿فَبَشِّرْهُ بِبُعْلِ الْكَلْبِ﴾ حضرت ابراہیم علی نبینا وعلیہ الصلوٰۃ والسلام کی اس دعا کے نتیجے میں اللہ تبارک و تعالیٰ نے ان کو ایک برد بار بیٹے یعنی حضرت اسماعیل علی نبینا وعلیہ الصلوٰۃ والسلام کی بشارت سنائی۔

حضرت ابراہیمؑ کے یہاں حضرت اسماعیلؑ کی پیدائش چنانچہ حضرت ابراہیم علی نبینا وعلیہ الصلوٰۃ والسلام کی عمر جب ۸۶ سال تھی تو ان کے یہاں حضرت اسماعیلؑ پیدا ہوئے۔ آپ اندازہ لگا سکتے ہیں کہ باپ کو اس بیٹے کے ساتھ کس قدر محبت ہوگی!۔ برسوں کی تمناؤں کے بعد اور ایک مایوسی کی سی کیفیت کے بعد جب اولاد ملے اور وہ بھی اکلوتی اولاد ہو تو اس سے باپ کو جو تعلق اور محبت ہو سکتی ہے، ہر آدمی اس کو سمجھ سکتا ہے۔

بذریعہ خواب اکلوتے بیٹے کو راہِ الہی میں قربان کرنے کا حکم پھر یہی بچہ جب کچھ بڑا ہوا، بارہ، چودہ سال کا ہوا تو حکم آیا: ﴿فَلَمَّا بَلَغَ مَعَهُ السَّعْيَ قَالَ يٰبُنَيَّ اِنِّىْ اَرٰى فِى الْاَلْمَامِ اَنِّىْ اَذْبَحُكَ فَانظُرْ مَاذَا تَأْتُرِ﴾ [الصفات: ۱۲۲] یعنی جب وہ بیٹا باپ کے ساتھ چلنے پھرنے کی عمر کو پہنچا، بارہ، چودہ سال کی عمر کو پہنچے، گویا تربیت اور ان کو بڑا کرنے کا جو مرحلہ تھا، وہ گذر گیا اور اب بیٹے کی طرف سے باپ کو کچھ امیدیں اور توقعات قائم ہوئیں کہ اب یہ میرے لیے بوڑھا پے کی لاٹھی ثابت

ہوگا، اس وقت اللہ تبارک و تعالیٰ کی طرف سے خواب میں آپ کو یہ دکھلایا گیا کہ آپ اپنے اس اکلوتے بیٹے کو چھری سے ذبح کر رہے ہیں۔

دیکھئے! یہ منظر خواب میں دکھلایا گیا، بذریعہ فرشتہ وحی نہیں کی گئی، ویسے حضرات انبیائے کرام علیہم الصلوٰۃ والسلام کا خواب بھی چوں کہ وحی کے حکم میں ہوا کرتا ہے۔

حضرت ابراہیمؑ کو بیوی اور بچے کو چھوڑنے کا حکم

اس سے پہلے بھی اپنے اس بیٹے اور اس کی ماں کے سلسلے میں حضرت ابراہیم علی نبینا وعلیہ الصلوٰۃ والسلام ایک آزمائش سے گذر چکے تھے، اس بچے کے پیدا ہونے کے بعد فوراً اللہ تبارک و تعالیٰ نے حضرت ابراہیمؑ کو یہ حکم دیا کہ اس بچے کو اور اس کی ماں کو ہم جہاں کہیں، وہاں چھوڑ آؤ۔ حضرت جبرئیل علیہ الصلوٰۃ والسلام حضرت ابراہیمؑ اور ان کی بیوی حضرت ہاجرہ اور بیٹے حضرت اسماعیلؑ کو لے کر چلے۔ حضرت جبرئیلؑ ان کو راستہ دکھلا رہے ہیں۔ شام کا ملک جو بڑا ہرا بھرا اور سرسبز و شاداب ہے، وہاں سے لے کر چلتے ہیں، راستے میں جہاں کہیں کوئی اچھی جگہ نظر آتی ہے تو حضرت ابراہیم علیہ الصلوٰۃ والسلام حضرت جبرئیلؑ سے پوچھتے ہیں کہ یہاں ٹھہرنے کا حکم ہے؟ تو جواب دیتے ہیں کہ نہیں، ابھی تو اور آگے جانا ہے۔

لق و دق میدان میں بیوی اور بچے کو چھوڑنے کا حکم

یہاں تک کہ آگے بڑھتے بڑھتے جب اس جگہ پہنچے جہاں آج کل کعبۃ اللہ ہے، پہاڑیوں کے درمیان میں ایک ٹیلہ سا تھا، وہاں لا کر کے حضرت جبرئیلؑ نے حضرت

ابراہیم سے کہا کہ یہاں اپنی بیوی اور بچے کو ٹھہرانا ہے۔ کچھ دن حضرت ابراہیم ان کے ساتھ رہے۔ ان کے پاس کھجوروں کا ایک تھیلا تھا اور پینے کے لیے پانی کا ایک مشکیزہ تھا، دو چار دنوں کے بعد حضرت ابراہیم علی نبینا وعلیہ الصلوٰۃ والسلام کو حکم ہوا کہ آپ اب تشریف لے جائیں اور ان کو یہیں چھوڑ دیں۔

حکم ملتے ہی اٹھے اور چلنے لگے، بیوی کو کچھ کہا نہیں۔ حضرت ہاجرہ نے دیکھا کہ یہ تو جا رہے ہیں تو ان کے پیچھے پیچھے چلتی ہوئی پوچھنے لگیں کہ آپ کہاں جا رہے ہیں، یہاں تو کوئی نہیں ہے، دودھ پیتا بچہ ہے! لیکن کوئی جواب نہیں دے رہے ہیں، دوسری مرتبہ پوچھا، تیسری مرتبہ پوچھا لیکن کوئی جواب نہیں دیا۔

حضرت ہاجرہ کا عجیب متوکلا نہ جواب

جب تیسری مرتبہ میں بھی کوئی جواب نہیں آیا تو خود حضرت ہاجرہ کے دل میں خیال آیا کہ شاید اللہ تعالیٰ کا حکم ہے، پوچھا کہ کیا اللہ تعالیٰ نے یہ حکم دیا ہے؟ تو کہا کہ ہاں!۔ تو حضرت ہاجرہ نے جواب دیا کہ جب اللہ تعالیٰ نے آپ کو یہ حکم دیا ہے تو وہ ہمیں ضائع اور برباد نہیں کرے گا!!۔

آپ انداہ لگائیں کہ اللہ تعالیٰ پر کیسا بھروسہ ہے!۔ آج ہم اپنے بال بچوں کو بستی کے اندر جہاں ہزاروں کی آبادی ہے، اپنے گھر کے اندر چھوڑ کر جاتے ہیں تو ہمیشہ یہ خیال آتا رہتا ہے کہ بال بچوں کو اکیلے چھوڑ آیا ہوں، وہاں کوئی ہے نہیں، پیتے نہیں ان کا کیا ہوگا!، حالاں کہ ہمارا گھر ہزاروں کی آبادی کے بیچ میں ہوتا ہے تو بھی ہم ہمیشہ فکر مند

رہتے ہیں تو یہاں تو کوئی انسان، آدم زاد نہیں ہے، صرف یہ ماں اور بیٹا ہے، اور کچھ بھی نہیں۔ آپ تصور کیجیے کہ ان کی کیا کیفیت ہوگی!! لیکن جب حضرت ابراہیم علی نبینا وعلیہ الصلوٰۃ والسلام نے جواب میں فرمایا کہ ہاں! اللہ تعالیٰ نے مجھے یہ حکم دیا ہے تو حضرت ہاجرہ نے کہا: إِذَا لَا يُعْنَا: تب تو اللہ تعالیٰ ہمیں ضائع نہیں کریں گے (۱)۔ اس عورت کا یقین دیکھیے۔

تجھے آباء سے اپنے کوئی نسبت ہو نہیں سکتی

آج کے مسلمان کا حال یہ ہے کہ جب اسے شریعت کا کوئی حکم بتلایا جاتا ہے، کہا جاتا ہے کہ تجارت میں یوں کرو تو جواب ملتا ہے کہ مولوی صاحب! اگر اس طرح کرنے جائیں گے تو برباد ہو جائیں گے!!، اللہ کے حکم کے بارے میں کہا جاتا ہے تو مؤمن یہ کہتا ہے اور اس عورت کا یقین دیکھو!۔

حضرت ابراہیمؑ کی آزمائشوں کا اجمالی خاکہ

بہر حال! حضرت ابراہیم علی نبینا وعلیہ الصلوٰۃ والسلام اسی حال میں چھوڑ کر گئے، یہ تو کتنی بڑی آزمائش تھی اور اس سے پہلے جو آزمائشوں سے گزرے تھے: اپنی قوم کے ساتھ آزمائش پیش آئی، اپنے باپ کے ساتھ آزمائش پیش آئی۔ باپ نے آپ کو اپنے

(۱) أخرجه أحمد و عبد بن حميد و البخاري و ابن جرير و ابن أبي حاتم و الجندی و ابن مَرْدَوَيْه و الحاکم و البيهقي في الدلائل عن سعيد بن جبیر (الدر المنثور تحت قوله تعالى: وَإِذِ نَرَفَعُ إِبْرَاهِيمَ الْقَوَاعِدَ مِنَ الْبَيْتِ وَإِسْمَاعِيلَ)

گھر سے نکال دیا، قوم نے آپ کے ساتھ عداوت کا معاملہ کیا کہ جب آپ نے قوم کو بت پرستی سے روکا اور ان کے بتوں کو ختم کیا تو قوم نے آپ کو آگ میں ڈالا، اس کے بعد عراق جو آپ کی جائے پیدائش تھی، اس کو چھوڑ کر شام تشریف لے گئے، گھسربار چھوڑا، قوم کو چھوڑا، وطن کو چھوڑا اور آخر میں بیوی اور بچے تک کو ایک غیر آباد اور بنجر جگہ میں چھوڑ آئے۔

اپنے لختِ جگر کو خواب میں ذبح کرنے کا نظارہ

وہاں چھوڑنے کے بعد اللہ کے حکم سے کبھی کبھی ان کی خبر لینے کے لیے آتے جاتے رہتے تھے۔ چنانچہ اسی زمانے میں جب حضرت اسماعیل علیہ الصلوٰۃ والسلام کی عمر بارہ یا چودہ سال تھی تو دیکھا کہ حضرت ابراہیم علیہ الصلوٰۃ والسلام ان کو ذبح کر رہے ہیں تو آپ نے اپنے بیٹے کے سامنے اس خواب کا تذکرہ کرتے ہوئے کہا: ﴿يُنَبِّئُكَ اَنْ اَزَىٰ فِي الْمَمَامِ اَنْ اَذْبَحَكَ فَاَنْظُرْ مَاذَا تَرَىٰ﴾: اے میرے پیارے بیٹے! میں خواب میں یہ دیکھ رہا ہوں کہ میں تمہیں ذبح کر رہا ہوں، تم سوچ لو! تمہاری کیا رائے ہے؟۔ ایسا نہیں ہے کہ وہ ہاں کہیں گے تو ہی ان کو ذبح کیا جائے گا، دراصل حضرت ابراہیم بیٹے کا بھی امتحان لینا چاہتے تھے کہ میرا بیٹا اللہ کے اس حکم کو پورا کرنے کے لیے تیار ہے یا نہیں؟۔

سکھائے کس نے اسماعیل کو آدابِ فرزندگی

آخر بیٹا کس کا تھا؟ خلیل الرحمن کا بیٹا تھا! چنانچہ جواب دیا: ﴿بَابَتِ اَفْعَلُ مَا تُؤْمَرُ مَسْتَجِدْنِي اِنْ شَاءَ اللّٰهُ مِنَ الصَّهْرِ بَرِيْنٌ﴾ [الصفات: ۱۰۲]: اے ابا جان! اللہ کی طرف سے

آپ کو جو حکم دیا جا رہا ہے، اس کو پورا کیجیے۔ اس سے حضرت اسماعیلؑ کی عقل کا اندازہ ہوتا ہے کہ حضرت ابراہیمؑ تو خواب بیان کر رہے ہیں اور وہ اس عمر میں بھی سمجھ رہے ہیں کہ نبی کا خواب وحی ہوا کرتا ہے۔ ورنہ کوئی دوسرا ہوتا تو کہتا کہ ابا جان! خواب و خیال کے اس نظارے کا کیا اعتبار! کیا آپ محض ایک خواب کی وجہ سے میرے جیسے اکلوتے بیٹے کی جان لینے کے درپے ہو گئے!

لیکن حضرت اسماعیلؑ کہہ رہے ہیں: ﴿يَا بَتِ افْعَلْ مَا تُؤْمَرُ سَتَجِدُنِي اِنْ شَاءَ اللّٰهُ مِنَ الصّٰبِرِيْنَ﴾: اے ابا جان! اللہ کی طرف سے آپ کو جو حکم دیا جا رہا ہے، اس کو پورا کیجیے، آپ اگر اللہ نے چاہا تو مجھے صبر کرنے والوں اور تحمل کرنے والوں میں سے پائیں گے، ﴿سَتَجِدُنِي اِنْ شَاءَ اللّٰهُ صَابِرًا وَّ اَنْ اَمُرَ بِالسّٰكِنِيْنَ﴾: سَتَجِدُنِي اِنْ شَاءَ اللّٰهُ مِنَ الصّٰبِرِيْنَ﴾ کہ: اللہ کے بہت سے بندے ہیں جو اللہ کا حکم پورا کرنے کے لیے صبر و تحمل کا مظاہرہ کرتے ہیں، ان میں ایک میں بھی ہوں۔ گویا اپنے آپ کو جُوب سے، خود بینی سے، کبر سے بچانے کا بھی اہتمام کر رہے ہیں!۔

سر تسلیم خم ہے، جو مزاج یار میں آئے

﴿فَلَمَّا اسْلَمَا وَاْتَتْهُمُ الرَّجُلِ الْغَافِقِ﴾: قرآن میں باری تعالیٰ نے اس منظر کی عکاسی فرمائی ہے کہ جب باپ اور بیٹے دونوں نے اللہ کے حکم کو پورا کرنے کے لیے اپنے آپ کو پیش کر دیا، سر تسلیم خم کر دیا اور حضرت ابراہیمؑ نے اپنے بیٹے کو پیشانی کے بل لٹا دیا۔ ﴿وَنَادَيْنَاهُ اَنْ يَا بَرِّهَيْمُ فَصَدَقْتَ الرَّجُلَ﴾: جب چھری چلانا شروع کیا۔

اللہ تعالیٰ کا دکھلایا ہوا خواب حضرت ابراہیمؑ نے سچا کر دکھلایا
 حضرت اسماعیلؑ نے پہلے ہی کہہ دیا کہ ابا جان! اپنے کپڑوں کو ذرا سمیٹ لیجیے،
 کہیں میرا خون آپ کے کپڑوں کو لگ نہ جائے اور کہیں اس کو دیکھ کر کے میری ماں کا
 دل متاثر نہ ہو اور چھری کو تیز کر لیجیے؛ تاکہ آپ جلدی سے اللہ کے حکم کو پورا کریں۔ لیکن
 بہر حال! اللہ تعالیٰ تو فقط امتحان لے رہے تھے۔ منظر یہ دکھلایا گیا تھا کہ وہ ذبح کر رہے
 ہیں، وہ منظر تو پورا ہو گیا، حضرت اسماعیلؑ ذبح ہو چکے ہیں، ایسا منظر دکھلایا نہیں تھا، بس
 یہ تھا کہ میں اپنے بیٹے کو لٹا کر کے اس پر چھری چلا رہا ہوں تو جو خواب اللہ تعالیٰ نے
 دکھلایا تھا، حضرت ابراہیمؑ نے اس کو سچا کر دکھلایا۔

تکبیر تشریح کا پس منظر

اور پھر اللہ تعالیٰ کے حکم سے حضرت جبرئیل علیہ الصلوٰۃ والسلام جنت سے ایک
 مینڈھا لے کر کے آئے۔ حضرت ابراہیمؑ چوں کہ اپنے بیٹے کو ذبح کرنے میں مشغول
 تھے تو حضرت جبرئیلؑ کو خیال آیا کہ حضرت ابراہیمؑ کہیں اپنے بیٹے کو ذبح نہ کر ڈالیں؛
 اس لیے دور سے ہی کہا: اللّٰهُ أَكْبَرُ اللّٰهُ أَكْبَرُ، حضرت ابراہیمؑ نے جب ان کو دیکھا تو
 خوش ہو کر کہا: لَا إِلَهَ إِلَّا اللَّهُ وَاللَّهُ أَكْبَرُ، جب حضرت اسماعیلؑ نے یہ دیکھا تو کہا: اللّٰهُ
 أَكْبَرُ وَلِلّٰهِ الْحَمْدُ، اور پھر اسی جگہ پر وہ مینڈھا جو جنت سے بھیجا گیا تھا، ذبح کیا گیا:
 وَفَدَيْنُهُ بِذَبْحٍ عَظِيمٍ، قرآن کہتا ہے کہ ہم نے ان کے بدلے میں ایک بڑا جانور قربانی
 کے طور پر پیش کیا، حقیقت تو یہ ہے کہ یہ حضرت ابراہیمؑ علی نبینا وعلیہ الصلوٰۃ والسلام کی

یادگار ہے۔

رئی جمرات کا پس منظر

اسی موقع پر یہ بھی ہوا تھا کہ حضرت ابراہیمؑ جب اپنے بیٹے کو ذبح کرنے کے لیے کعبۃ اللہ سے لے کر منیٰ کی طرف گئے، ماں کے سامنے ذبح نہیں کیا۔ منیٰ میں اس لیے جانور ذبح کیے جاتے ہیں۔ تو شیطان نمودار ہوا، وہ حضرت ابراہیمؑ کو بہکانا چاہتا تھا تو حضرت ابراہیمؑ نے سات کنکریاں ماریں تو وہ زمین میں دھنس گیا، پھر دوبارہ سامنے آیا تو پھر کنکریاں ماریں پھر تیسری مرتبہ نمودار ہوا تو پھر سے کنکریاں ماریں۔ حج کے موقع پر منیٰ میں اسی لیے کنکریاں ماری جاتی ہیں۔۔

عید الاضحیٰ کے روز قربانی حضرت ابراہیمؑ کے اس عمل کی یادگار ہے بہر حال! حضرت ابراہیم علی نبینا وعلیہ الصلوٰۃ والسلام کا یہ قربانی والاعمل اللہ تعالیٰ کے یہاں ایسا مقبول ہوا کہ وہ اب قیامت تک جاری رہے گا اور مؤمن کو اس بات کا پابند بنایا گیا کہ وہ ان دنوں میں جانور کی قربانی کرے۔

جانور کی قربانی قلبی جذبات کی علامت ہے

حقیقت تو یہ ہے کہ یہ جانور تو ایک علامت ہے، ایک مؤمن جب قربانی کرتا ہے تو بوقت قربانی اس کے دل میں یہ جذبات ہونے چاہئیں کہ جیسے حضرت ابراہیمؑ اللہ کے حکم سے اپنے بیٹے کو ذبح کرنے کے لیے تیار ہو گئے، میں بھی اپنی جان، اپنا مال، اپنے اہل و عیال، اپنا سب کچھ اللہ کے حکم کو پورا کرنے کے لیے قربان کرنے کے واسطے تیار

ہوں، یہ قربانی کا جانور تو محض ایک علامت ہے اور اسی لیے قربانی کے اندر جو جانور جتنا عمدہ ہوگا، جتنا زیادہ فربہ ہوگا، جتنا زیادہ قیمتی ہوگا، اس کو بہتر قرار دیا گیا ہے۔ اور نبی کریم ﷺ نے تاکید فرمائی ہے، بعض روایتوں میں آتا ہے: استفرہوا ضحایا کم (۱) اور بعض روایتوں میں ہے: عَظَّمُوا ضَحَايَاكُمْ (۲)۔

قربانی کے جانور کے ساتھ اس طرح کا تعلق رکھئے

آج کل تو کیا ہو گیا ہے کہ ہم اپنے گھروں پر قربانی کا جانور رکھنے کے بجائے دوسرے کے حوالے کر دیتے ہیں، حالاں کہ ہمارے اسلاف کے یہاں اس کا اہتمام تھا۔ حضرت شیخ الہند رحمۃ اللہ علیہ کا واقعہ ہمارے حضرت مفتی صاحب رحمۃ اللہ علیہ نے سنایا کہ وہ عید کے دن ہی آئندہ سال کے لیے قربانی کا جانور خرید لیتے تھے اور سال بھر تک اس کی خدمت کرتے، اپنے ہاتھ سے چارہ کھلاتے، یہاں تک کہ آخری ایک دو مہینوں میں تو دودھ جلیبی کھلاتے تھے۔

اور جب آپ پڑھانے کے لیے دارالعلوم تشریف لے جاتے تو وہ جانور بھی آپ کے ساتھ جاتا، جب آپ درس گاہ میں جاتے تو وہ باہر بیٹھا رہتا اور جب باہر تشریف لاتے تو ساتھ ساتھ چلتا تھا، جانور کو آپ کے ساتھ اور آپ کو جانور کے ساتھ اتنا تعلق اور محبت ہو جاتی تھی اور جب عید کے روز ذبح کرتے تو اپنے ہاتھوں سے ذبح کر رہے

(۱) التَّنْبِيْهُ شَرْحُ الْجَامِعِ الصَّغِيْرِ، عَنِ أَبِي هُرَيْرَةَ رَضِيَ اللَّهُ تَعَالَى عَنْهُ، رَقْمُ الْحَدِيثِ: ۹۸۶.

(۲) الْمَبْسُوطُ لِلْسَّرْحَسِيِّ، بَابُ أَوَّلِ وَقْتِ الْأَضْحِيَّةِ.

ہیں اور آنکھوں سے آنسو بہ رہے ہیں۔ یہ کیفیت ہونی چاہیے، تاکہ یہ محسوس ہو، اس کا اندازہ ہو کہ ہم اپنی محبوب چیز کو اللہ تعالیٰ کے لیے پیش کر رہے ہیں۔

قربانی کی حقیقت اور اس کا ثواب حدیث کی روشنی میں

یہ قربانی کیا ہے؟ حضرات صحابہ رضوان اللہ علیہم اجمعین نے نبی کریم صلی اللہ علیہ وسلم سے پوچھا تھا: يَا رَسُولَ اللَّهِ مَا هَذِهِ الْأَضَّةُ أَحْيِي؟ اے اللہ کے رسول! یہ قربانی کے جانور کیا ہیں؟ رسول اللہ صلی اللہ علیہ وسلم نے جواب میں فرمایا: سُنَّةُ أَبِيكُمْ إِبْرَاهِيمَ عَلَيْهِ السَّلَامُ: تمہارے باپ حضرت ابراہیم علیہ الصلوٰۃ والسلام کی سنت اور طریقہ ہے۔ صحابہ نے پوچھا: فَمَا لَنَا فِيهَا؟ ہم کو اس میں کیا ملے گا؟ آپ صلی اللہ علیہ وسلم نے جواب دیا: بِكُلِّ شَعْرَةٍ حَسَنَةٌ: قربانی کے جانور کے ہر بال کے بدلے میں نیکی ملے گی۔ پوچھا: يَا رَسُولَ اللَّهِ فَالضُّوْفُ؟ جانوروں کے بال الگ الگ ہوتے ہیں: بعض جانوروں کے بال ہوتے ہیں اور بعض کا اون ہوتا ہے تو پوچھا کہ اے اللہ کے رسول! اون کا کیا حکم ہے؟ تو جواب میں ارشاد فرمایا: بِكُلِّ شَعْرَةٍ مِنَ الضُّوْفِ حَسَنَةٌ: اون والے جانور کے ہر بال کے بدلے میں بھی ایک نیکی ملے گی (۱)۔

قربانی کا جانور قیامت کے دن صحیح سالم آئے گا

اور یہ قربانی کا جانور جیسا کہ حدیث میں آتا ہے، پورا اپنے سینگ کے ساتھ، اپنے بالوں کے ساتھ، اپنی کھریوں کے ساتھ قیامت کے دن آئے گا: اس لیے حضور صلی اللہ علیہ وسلم

(۱) السنن الكبرى للبيهقي، عَنْ زَيْدِ بْنِ أَرْقَمٍ رَضِيَ اللَّهُ تَعَالَى عَنْهُ، كِتَابُ الضَّحَايَا، ر: ۱۹۰۱۔

فرماتے ہیں: فَطِيبُوا بِهَا نَفْسًا: کہ پوری خوش دلی کے ساتھ قربانی کرو (۲)۔

قربانی کے جانور کے بارے میں ہمارا نازیبیاریہ

آج تو قربانی کے معاملے میں ہمارا حال عجیب ہو گیا ہے! ویسے شاپنگ مسیں، ادھر ادھر فضول خرچی میں ہزاروں روپے خرچ کر دیں گے لیکن قربانی کے معاملے میں ایسا کم سے کم درجے کا جانور خریدنے کی کوشش کرتے ہیں کہ جس سے قربانی ہو جائے، حالانکہ جتنا عمدہ، جتنا قیمتی، جتنا فریبہ ہوگا، اتنا زیادہ اللہ تعالیٰ کو پسند ہے۔ حدیث میں آتا ہے کہ آج قربانی کے دن جانور کے خون کو بہانے سے بڑھ کر دوسرا کوئی عمل اللہ تعالیٰ کو پسند نہیں ہے، اس لیے تم خوش دلی کے ساتھ قربانی کرو (۳)۔

قربانی کا نصاب

جس آدمی کے پاس ۶۱۲ گرام اور ۳۶۰ ملی گرام چاندی یا اس کی مالیت کا اگر کوئی زائد سامان ہے اور اس کے اوپر قرضہ بھی نہیں ہے، قرض سے زائد اتنا مال ہے تو اس کے اوپر قربانی واجب ہے۔ ہمارے گھروں میں شوکیس کا عام رواج ہے جس میں ضرورت سے زائد سامان رکھا ہوا ہے تو لوگ یوں سمجھتے ہیں کہ میرے اوپر زکوٰۃ فرض نہیں ہے تو قربانی بھی واجب نہیں ہے، حالانکہ ایسا نہیں ہے، زکوٰۃ کا نصاب الگ ہے

(۲) السنن الكبرى للبيهقي، عَنْ عَائِشَةَ رَضِيَ اللَّهُ تَعَالَى عَنْهَا، كِتَابُ الصَّحَايَا، رَقْمُ الْحَدِيثِ:

۱۹۰۱۵.

(۳) مَا عَمِلَ آدَمِيٌّ مِنْ عَمَلٍ يَوْمَ النِّحْرِ أَحَبَّ إِلَيَّ مِنَ إِهْرَاقِهِ دَمًا، حَوَالَةَ بَالَا۔

اور قربانی کا نصاب الگ ہے۔

قربانی کے نصاب کے بارے میں ایک غلط فہمی کا ازالہ

زکوٰۃ کا نصاب تو وہ مال ہے جو بڑھنے والا ہو، سونا چاندی یا تجارت کا مال ہو اور قربانی میں مال کا بڑھنے والا ہونا ضروری نہیں ہے، اگر ضرورت سے زائد مال اتنا ہو کہ ۶۱۲ گرام اور ۳۶۰ ملی گرام چاندی کی قیمت کو پہنچ جائے تو قربانی اور صدقہ فطر واجب ہو جاتا ہے۔ بہت سے لوگ یوں سمجھتے ہیں کہ ہم پر صدقہ الفطر واجب ہے اور وہ ادا بھی کرتے ہیں اور انھیں کو جب یہ کہا جاتا ہے کہ بھائی! قربانی کرو تو وہ کہتے ہیں کہ مولوی صاحب! قربانی تو ہم پر واجب نہیں ہے۔ حالاں کہ صدقہ الفطر تو ادا کر رہے ہیں اور جو نصاب صدقہ الفطر کا ہے، وہی نصاب قربانی کا بھی ہے!!۔

صاحبِ نصاب کے قربانی نہ کرنے پر وعید

اس لیے میں سب سے کہوں گا کہ اہل علم سے مل کر اپنا حال بیان کریں اور پوچھیں کہ مجھ پر قربانی واجب ہے یا نہیں؟ ورنہ قربانی واجب ہونے کے باوجود اگر نہیں کرو گے تو نبیہقی کی روایت میں ہے کہ نبی کریم ﷺ نے فرمایا کہ جس میں قربانی کی طاقت ہے اور اس کے باوجود قربانی نہ کرے، وہ ہماری عید گاہ میں نہ آوے (۱)۔ ایسے آدمی پر عید کی نماز کے لیے آنے پر بھی نبی کریم ﷺ پابندی لگا رہے ہیں، گویا اسے

(۱) عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: مَنْ وَجَدَ سَعَةً لِأَنْ يُصْحَبِي فَلَمْ يُصْحَبْنِي فَلَا يَحْضُرُ مُصَلًّا نَا" (السنن الكبرى للبيهقي، كتاب الصحابة، رقم الحديث: ۱۹۰۱۲)

خوشی میں شرکت کی اجازت نہیں ہے؛ اس لیے اس چیز کا اہتمام ہونا چاہیے۔

جانور کو ذبح کرنا اپنی چاہتوں کو اللہ کے احکام پر

قربان کرنے کی علامت ہے

اور جیسا کہ میں نے کہا کہ قربانی کا جانور ایک علامت ہے، اس کا مطلب یہ ہے کہ ہم اپنی تمام تر چاہتوں کو اللہ تعالیٰ کے حکم پر قربان کرنے کے واسطے تیار ہیں، اللہ کے ہر حکم کو پورا کرنا مؤمن کی اولین ذمہ داری ہے، اس کے لیے بڑی سے بڑی قربانی دینے کے لیے اس کو تیار رہنا چاہیے۔

تکبیر تشریق کا حکم

تکبیر تشریق: اللَّهُ أَكْبَرُ اللَّهُ أَكْبَرُ، لَا إِلَهَ إِلَّا اللَّهُ وَاللَّهُ أَكْبَرُ، اللَّهُ أَكْبَرُ وَلِلَّهِ الْحَمْدُ یہ تیرہویں ذی الحجہ کی عصر تک ہر فرض نماز کے بعد پڑھنا ہر ایک پر واجب ہے، عید کی نماز کے بعد بھی اس کو پڑھنا چاہیے۔

اللہ تبارک و تعالیٰ ہم سب کو اس کی توفیق اور سعادت عطا فرمائے۔ (آمین)

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ۔